



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້

ເລກທີ /ກປ

ນະຄອນຫຼວງວຽງຈັນ, ວັນທີ 16 AUG 2024

4359 - - - -

ຂໍ້ຕົກລົງ

ວ່າດ້ວຍ ການສໍາຫຼວດປ່າໄມ້

- ອີງຕາມ ກົດໝາຍ ວ່າດ້ວຍປ່າໄມ້ (ສະບັບປັບປຸງ) ສະບັບເລກທີ 64/ສພຊ, ລົງວັນທີ 13 ມິຖຸນາ 2019;
- ອີງຕາມ ດໍາລັດ ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງກະສິກຳ ແລະ ປ່າໄມ້ ສະບັບເລກທີ 603/ນຍ, ລົງວັນທີ 15 ຕຸລາ 2021;
- ອີງຕາມ ໜັງສືສະເໜີ ຂອງກົມປ່າໄມ້ ສະບັບເລກທີ 3953/ກປມ, ລົງວັນທີ 24 ກໍລະກົດ 2024;
- ອີງຕາມ ການຄົ້ນຄວ້າ ແລະ ສະເໜີ ຂອງຫ້ອງການ ສະບັບເລກທີ 2862/ຫກ, ລົງວັນທີ 07 ສິງຫາ 2024.

ລັດຖະມົນຕີ ກະຊວງກະສິກຳ ແລະ ປ່າໄມ້ ອອກຂໍ້ຕົກລົງ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບການສໍາຫຼວດປ່າໄມ້ ເພື່ອຄວາມເປັນເອກະພາບໃນການຈັດຕັ້ງປະຕິບັດ ໃນຂອບເຂດທົ່ວປະເທດ ແນໃສ່ເຮັດໃຫ້ວຽກງານສໍາຫຼວດປ່າໄມ້ ໃຫ້ຖືກຕ້ອງຕາມເຕັກນິກວິຊາການ, ມີປະສິດທິພາບ, ປະສິດທິຜົນສູງ ຮັບປະກັນໃນການຄຸ້ມຄອງ, ປົກປັກຮັກສາ, ຝັດທະນາ, ນໍາໃຊ້ ປ່າໄມ້ ແລະ ທີ່ດິນປ່າໄມ້ ຕາມທິດສີຂຽວ ແລະ ຍືນຍົງ.

ມາດຕາ 2 ການສໍາຫຼວດປ່າໄມ້

ການສໍາຫຼວດປ່າໄມ້ ແມ່ນ ການເກັບກຳຂໍ້ມູນ, ຕີລາຄາສະພາບປ່າໄມ້, ການປະເມີນຄວາມປົກຫຸ້ມປ່າໄມ້, ການປ່ຽນແປງການນໍາໃຊ້ ປ່າໄມ້, ທີ່ດິນປ່າໄມ້ ແລະ ຊັບພະຍາກອນປ່າໄມ້, ຊະນິດພັນໄມ້, ບໍລິມາດໄມ້, ຊີວະມວນສານ, ປະລິມານ ການສະສົມກາກບອນໃນປ່າໄມ້, ໄມ້ສົບພັນ ແລະ ເຄື່ອງປ່າຂອງດົງ.

ມາດຕາ 3 ອະທິບາຍຄໍາສັບ

ຄໍາສັບທີ່ນໍາໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ການສຸ່ມຕົວຢ່າງ ໝາຍເຖິງ ການກຳນົດພື້ນທີ່ສໍາຫຼວດເກັບກຳຂໍ້ມູນ ເພື່ອເປັນຕົວແທນເນື້ອທີ່ທັງໝົດ;
2. ຄຸ້ມທີ່ຈະຊຸດຄົ້ນໄມ້ ໝາຍເຖິງ ພື້ນທີ່ໜຶ່ງ ທີ່ໄດ້ກຳນົດຕາມຮອບວຽນຕັດພັນ ໃຫ້ເປັນເຂດຊຸດຄົ້ນໄມ້ ໃນເຂດປ່າຜະລິດ ທີ່ມີບໍລິມາດໄມ້ ທຶກສິບ (60) ແມັດກ້ອນ ຂຶ້ນໄປ;
3. ທີ່ດິນປ່າໄມ້ ໝາຍເຖິງ ເນື້ອທີ່ດິນທຸກຕອນ ທີ່ມີປ່າໄມ້ ຫຼື ບໍ່ມີປ່າໄມ້ປົກຄຸມຢູ່ ຊຶ່ງລັດໄດ້ກຳນົດໃຫ້ເປັນທີ່ດິນປ່າໄມ້;
4. ການຈະເລີນເຕີບໂຕຂອງປ່າໄມ້ ໝາຍເຖິງ ການເພີ່ມຂຶ້ນຂອງບໍລິມາດໄມ້ ຂອງຕົ້ນໄມ້ທຸກຊະນິດໃນພື້ນທີ່ປ່າໄມ້ ໂດຍການປະເມີນເປັນແມັດກ້ອນຕໍ່ເຮັກຕາຕໍ່ປີ.

ມາດຕາ 4 ຫຼັກການ

ການສໍາຫຼວດປ່າໄມ້ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບ ນະໂຍບາຍ, ກົດໝາຍ, ແຜນແມ່ບົດຈັດສັນທີ່ດິນແຫ່ງຊາດ, ແຜນຍຸດທະສາດປ່າໄມ້ ແລະ ລະບຽບການ;
2. ຮັບປະກັນຜົນປະໂຫຍດຂອງ ລັດ, ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ປົກປັກຮັກສາ, ພັດທະນາປ່າໄມ້ ແລະ ທີ່ດິນປ່າໄມ້ ຕາມກົດໝາຍ;
3. ຮັບປະກັນການມີສ່ວນຮ່ວມ ກັບຂະແໜງການ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ;
4. ຮັບປະກັນມາດຕະຖານທາງດ້ານເຕັກນິກວິຊາການ ກ່ຽວກັບການສໍາຫຼວດປ່າໄມ້ ໃຫ້ເປັນເອກະພາບໃນຂອບເຂດທົ່ວປະເທດ;
5. ສະໜອງຂໍ້ມູນ ປ່າໄມ້ ແລະ ທີ່ດິນປ່າໄມ້ ໃຫ້ມີປະສິດທິຜົນ.

ມາດຕາ 5 ຂອບເຂດການນໍາໃຊ້

ຂໍ້ຕົກລົງສະບັບນີ້ ນໍາໃຊ້ສໍາລັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ເຄື່ອນໄຫວ ກ່ຽວກັບວຽກງານການສໍາຫຼວດປ່າໄມ້ ຕາມຂອບເຂດສິດ ທີ່ໄດ້ກຳນົດໄວ້ໃນ ກົດໝາຍ ແລະ ລະບຽບການ.

ໝວດທີ 2

ປະເພດການສໍາຫຼວດປ່າໄມ້

ມາດຕາ 6 ປະເພດການສໍາຫຼວດປ່າໄມ້

ການສໍາຫຼວດປ່າໄມ້ ປະກອບມີ ສິບ (10) ປະເພດ ດັ່ງນີ້:

1. ການສໍາຫຼວດຄວາມປົກຫຸ້ມປ່າໄມ້;
2. ການສໍາຫຼວດປ່າໄມ້ແຫ່ງຊາດ;
3. ການສໍາຫຼວດປ່າປ້ອງກັນ;
4. ການສໍາຫຼວດປ່າສະຫງວນ;
5. ການສໍາຫຼວດປ່າຜະລິດ;
6. ການສໍາຫຼວດກຳນົດເຂດພື້ນຟູປ່າ, ປູກໄມ້ ແລະ ເຄື່ອງປ່າຂອງດົງ;
7. ການສໍາຫຼວດປ່າໄມ້ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງພື້ນຖານໂຄງລ່າງ;
8. ການສໍາຫຼວດ ເພື່ອຊຸດຄົ້ນເຄື່ອງປ່າຂອງດົງ;
9. ການສໍາຫຼວດໄມ້ ເພື່ອເປັນພະລັງງານ;
10. ການສໍາຫຼວດການຈະເລີນເຕີບໂຕຂອງປ່າໄມ້.

ມາດຕາ 7 ການສໍາຫຼວດຄວາມປົກຫຸ້ມປ່າໄມ້

ການສໍາຫຼວດຄວາມປົກຫຸ້ມປ່າໄມ້ ແມ່ນ ແນໃສ່ຕີລາຄາ ທ່າອ່ຽງລວມ ກ່ຽວກັບການຄຸ້ມຄອງ ແລະ ນໍາໃຊ້ຊັບພະຍາກອນປ່າໄມ້, ການປ່ຽນແປງ ຂອງປ່າໄມ້ ແລະ ເນື້ອທີ່ປ່າໄມ້ ໃນ ລະດັບຊາດ ແລະ ລະດັບພາກ ໂດຍປະຕິບັດ ດັ່ງນີ້:

1. ນໍາໃຊ້ພາບຖ່າຍ ເພື່ອຈຳແນກ ປະເພດການນໍາໃຊ້ທີ່ດິນ ແລະ ປ່າໄມ້ ປະຈຸບັນ;
2. ປຽບທຽບຂໍ້ມູນ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ ແລະ ໄລຍະຜ່ານມາ;
3. ສຸ່ມຕົວຢ່າງແບບຈຳແນກຊັ້ນ ເພື່ອສໍາຫຼວດເກັບກຳຂໍ້ມູນ ບໍ່ໃຫ້ເກີນ ສິບສ່ວນຮ້ອຍ (10%) ໃນເຂດທີ່ມີການປ່ຽນແປງ;
4. ສໍາຫຼວດເກັບກຳ ແລະ ວິເຄາະ ຂໍ້ມູນ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
5. ການສໍາຫຼວດຄວາມປົກຫຸ້ມປ່າໄມ້ ຕ້ອງດຳເນີນບໍ່ເກີນ ຫ້າ (5) ປີຕໍ່ຄັ້ງ.

ມາດຕາ 8 ການສໍາຫຼວດປ່າໄມ້ແຫ່ງຊາດ

ການສໍາຫຼວດປ່າໄມ້ແຫ່ງຊາດ ແມ່ນການສໍາຫຼວດປະເມີນ ຄວາມໝາແໜ້ນທາງດ້ານບໍລິມາດໄມ້ ແລະ ປະລິມານ ການສະສົມມວນສານກາກບອນໃນປ່າໄມ້ ໂດຍປະຕິບັດ ດັ່ງນີ້:

1. ນໍາໃຊ້ພາບຖ່າຍ ເພື່ອຈຳແນກ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
2. ສຸມຕົວຢ່າງ ເພື່ອສໍາຫຼວດເກັບກຳຂໍ້ມູນ ບໍ່ເກີນ ສູນຈຸດຫ້າສ່ວນຮ້ອຍ (0,5%) ຂອງເນື້ອທີ່ປ່າໄມ້ທັງໝົດ;
3. ສໍາຫຼວດເກັບກຳ ແລະ ວິເຄາະ ຂໍ້ມູນ ປະເພດການນໍາໃຊ້ທີ່ດິນ ແລະ ປ່າໄມ້, ໂຄງສ້າງຂອງປ່າ, ຄວາມປົກຫຸ້ມປ່າໄມ້, ຊະນິດພັນໄມ້, ໄມ້ສືບພັນ, ຕໍ່ໄມ້, ເຄື່ອງປ່າຂອງດົງ ແລະ ຂໍ້ມູນອື່ນ;
4. ການສໍາຫຼວດປ່າໄມ້ແຫ່ງຊາດ ຕ້ອງດຳເນີນ ບໍ່ເກີນ ຫ້າ (5) ປີຕໍ່ຄັ້ງ.

ມາດຕາ 9 ການສໍາຫຼວດປ່າປ້ອງກັນ

ການສໍາຫຼວດປ່າປ້ອງກັນ ແມ່ນການສໍາຫຼວດເກັບກຳຂໍ້ມູນ ເພື່ອກຳນົດຂອບເຂດ ແລະ ຈັດສັນ ບົນພື້ນຖານການເຫັນດີເປັນເອກະພາບກັບຂະແໜງການ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ໂດຍປະຕິບັດ ດັ່ງນີ້:

1. ນໍາໃຊ້ພາບຖ່າຍ ເພື່ອຈຳແນກ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
2. ສຸມຕົວຢ່າງ ເພື່ອສໍາຫຼວດເກັບກຳຂໍ້ມູນຢ່າງໜ້ອຍ ໜຶ່ງສ່ວນຮ້ອຍ (1%) ຂອງຈຳນວນເນື້ອທີ່ທັງໝົດ;
3. ການສໍາຫຼວດກຳນົດໝາຍຂອບເຂດ ຕ້ອງດຳເນີນການສໍາຫຼວດເກັບກຳຂໍ້ມູນ ກ່ຽວກັບ ຄຸນລັກສະນະທາງດ້ານ ພູມິສາດ, ປະຫວັດສາດ, ວັດທະນະທຳ ແລະ ທຳມະຊາດ, ສະພາບປ່າໄມ້, ແຫຼ່ງນໍ້າ, ອ່າງຮັບນໍ້າ, ອ່າງເກັບນໍ້າ ແລະ ເສດຖະກິດ-ສັງຄົມຂອງບ້ານ ເພື່ອກຳນົດລະດັບປ່າປ້ອງກັນ ຕາມທີ່ໄດ້ກຳນົດໄວ້ໃນມາດຕາ 6, 7, 8 ແລະ 9 ຂອງດໍາລັດ ວ່າດ້ວຍປ່າປ້ອງກັນ ສະບັບເລກທີ 01/ລບ, ລົງວັນທີ 04 ມັງກອນ 2024 ໂດຍບໍ່ລວມເອົາເນື້ອທີ່ທີ່ໄດ້ຈັດສັນໃຫ້ປະຊາຊົນຄຸ້ມຄອງ ແລະ ນໍາໃຊ້;

4. ການສໍາຫຼວດຈັດສັນປ່າປ້ອງກັນ ຕ້ອງດຳເນີນການ ເກັບກຳ ແລະ ວິເຄາະ ຂໍ້ມູນ ກ່ຽວກັບ ສະພາບພື້ນທີ່, ຊີວະນາໆພັນ, ລະບົບນິເວດ, ເນື້ອທີ່ປົກຫຸ້ມປ່າໄມ້, ມວນສານທາດອາຍກາກໂບນິກ, ຊະນິດພັນສັດນໍ້າ, ສັດປ່າ ແລະ ເຄື່ອງປ່າຂອງດົງ, ແຫຼ່ງນໍ້າ, ປ່າແຄມນໍ້າ, ປ່າແຄມທາງ, ການນໍາໃຊ້ທີ່ດິນ ແລະ ເສດຖະກິດ-ສັງຄົມ, ຄວາມສໍາຄັນທາງດ້ານປະຫວັດສາດ, ວັດທະນະທຳ ເພື່ອຈັດສັນພື້ນທີ່ເປັນ ເຂດຫວງທຳມະເດັດຂາດ ແລະ ເຂດຄຸ້ມຄອງນໍາໃຊ້ ໂດຍເປັນເອກະພາບກັບ ຂະແໜງການ, ອົງການປົກຄອງຂັ້ນທ້ອງຖິ່ນ ແລະ ປະຊາຊົນ.

ມາດຕາ 10 ການສໍາຫຼວດປ່າສະຫງວນ

ການສໍາຫຼວດປ່າສະຫງວນ ແມ່ນການສໍາຫຼວດເກັບກຳຂໍ້ມູນ ເພື່ອກຳນົດຂອບເຂດ, ຈັດສັນ ແລະ ປັກຫຼັກໝາຍ ບົນພື້ນຖານການເຫັນດີເປັນເອກະພາບກັບຂະແໜງການ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ ໂດຍປະຕິບັດ ດັ່ງນີ້:

1. ນໍາໃຊ້ພາບຖ່າຍ ເພື່ອຈຳແນກ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
2. ສຸມຕົວຢ່າງສໍາຫຼວດເກັບກຳຂໍ້ມູນ ຢ່າງໜ້ອຍ ໜຶ່ງສ່ວນຮ້ອຍ (1%) ຂຶ້ນໄປ ຂອງຈຳນວນທັງໝົດ;
3. ການກຳນົດຂອບເຂດ ຕ້ອງດຳເນີນການສໍາຫຼວດເກັບກຳຂໍ້ມູນ ກ່ຽວກັບ ຄຸນລັກສະນະຂອງພື້ນທີ່, ຊີວະນາໆພັນ ແລະ ເສດຖະກິດ-ສັງຄົມຂອງບ້ານ ເພື່ອກຳນົດລະດັບປ່າສະຫງວນ ຕາມທີ່ໄດ້ກຳນົດໄວ້ໃນມາດຕາ 6, 7, 8 ແລະ ມາດຕາ 9 ຂອງ ດໍາລັດ ວ່າດ້ວຍປ່າສະຫງວນ ສະບັບເລກທີ 219/ລບ, ລົງວັນທີ 20 ມິຖຸນາ 2023 ໂດຍບໍ່ລວມເອົາເນື້ອທີ່ທີ່ໄດ້ຈັດສັນໃຫ້ປະຊາຊົນຄຸ້ມຄອງ ແລະ ນໍາໃຊ້ ໂດຍເປັນເອກະພາບກັບຂະແໜງ ການ, ອົງການປົກຄອງຂັ້ນທ້ອງຖິ່ນ ແລະ ປະຊາຊົນ;

4. ການຈັດສັນປ່າສະຫງວນ ຕ້ອງດຳເນີນການສໍາຫຼວດເກັບກຳ ແລະ ວິເຄາະ ຂໍ້ມູນກ່ຽວກັບ ສະພາບປ່າໄມ້, ຊີວະນາໆພັນ, ລະບົບນິເວດ, ເນື້ອທີ່ປົກຫຸ້ມປ່າໄມ້, ມວນສານທາດອາຍກາກໂບນິກ, ຊະນິດພັນສັດນໍ້າ, ສັດປ່າ, ພືດພັນ ແລະ ເຄື່ອງປ່າຂອງດົງ, ແຫຼ່ງນໍ້າ, ການນໍາໃຊ້ທີ່ດິນ, ຂໍ້ຂັດແຍ່ງລະຫວ່າງຄົນກັບສັດປ່າ, ເສດຖະກິດ-ສັງຄົມ, ຄວາມສໍາຄັນທາງດ້ານປະຫວັດສາດ ແລະ ວັດທະນະທຳ ເພື່ອກຳນົດເປັນ ເຂດຫວງທຳມະເດັດຂາດ, ເຂດຄຸ້ມຄອງນໍາໃຊ້ ແລະ ເຂດກັນຊີນ;

5. ສໍາຫຼວດຄວາມຫຼາກຫຼາຍທາງດ້ານຊີວະນາໆພັນ (ພືດ ແລະ ສັດ);
6. ສໍາຫຼວດປ່າໄມ້ ເຂດແຫຼ່ງທ່ອງທ່ຽວ.

ມາດຕາ 11 ການສໍາຫຼວດປ່າຜະລິດ

ການສໍາຫຼວດປ່າຜະລິດ ແມ່ນການເກັບກໍາ ແລະ ວິເຄາະຂໍ້ມູນ ກ່ຽວກັບ ຄຸນລັກສະນະຂອງພື້ນທີ່, ສະພາບປ່າໄມ້, ການນໍາໃຊ້ທີ່ດິນ ແລະ ປ່າໄມ້, ຊະນິດພັນໄມ້ ແລະ ເຄື່ອງປ່າຂອງດົງ, ເສດຖະກິດ-ສັງຄົມຂອງບ້ານ ແລະ ຂໍ້ມູນອື່ນທີ່ຈໍາເປັນ ຊຶ່ງປະກອບມີ ຫ້າ (5) ການສໍາຫຼວດ ດັ່ງນີ້:

1. ການສໍາຫຼວດກໍານົດໝາຍຂອບເຂດ

- ນໍາໃຊ້ພາບຖ່າຍ ເພື່ອຈໍາແນກ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
- ເກັບກໍາຂໍ້ມູນ ກ່ຽວກັບ ຄຸນລັກສະນະຂອງພື້ນທີ່, ສະພາບປ່າໄມ້, ການນໍາໃຊ້ທີ່ດິນ ແລະ ຊັບພະຍາກອນປ່າໄມ້ ແລະ ການພັດທະນາເສດຖະກິດ-ສັງຄົມ ຂອງທ້ອງຖິ່ນ;
- ບ່ອນໃນເຂດປ່າປ້ອງກັນ, ປ່າສະຫງວນ, ຫ່າງຈາກຊາຍແດນ ລະຫວ່າງຊາດ ຢ່າງໜ້ອຍ ຫ້າ (5) ກິໂລແມັດ;

- ມີເນື້ອທີ່ ຢ່າງໜ້ອຍ ຫ້າພັນ (5.000) ເຮັກຕາ;
- ບໍ່ລວມເອົາເນື້ອທີ່ທີ່ໄດ້ຈັດສັນໃຫ້ປະຊາຊົນຄຸ້ມຄອງ ແລະ ນໍາໃຊ້;
- ເອກະພາບກັບ ຂະແໜງການທີ່ກ່ຽວຂ້ອງ, ອົງການປົກຄອງຂັ້ນທ້ອງຖິ່ນ ແລະ ປະຊາຊົນ.

2. ການສໍາຫຼວດຈັດສັນປ່າຜະລິດ

- ນໍາໃຊ້ພາບຖ່າຍ ເພື່ອຈໍາແນກ ປະເພດການນໍາໃຊ້ທີ່ດິນ ແລະ ປ່າໄມ້ ໃນປະຈຸບັນ;
- ສຸ່ມຕົວຢ່າງ ແບບຈໍາແນກຊັ້ນ ສາມສ່ວນຮ້ອຍ (3%) ຂອງເນື້ອທີ່ ປ່າດົງດິບ, ປ່າຜັດໃບປະສົມ, ປ່າໄມ້ໃບເຂັມ, ປ່າໄມ້ໃບເຂັມປະສົມໃບກວ້າງ ແລະ ໜຶ່ງສ່ວນຮ້ອຍ (1%) ຂອງເນື້ອທີ່ປ່າໂຄກ, ປ່າໄມ້ປ່ອງ ແລະ ປ່າເຫຼົ້າ;
- ດໍາເນີນການ ເກັບກໍາ ແລະ ວິເຄາະ ຂໍ້ມູນ ກ່ຽວກັບ ສະພາບປ່າໄມ້, ການນໍາໃຊ້ທີ່ດິນ ແລະ ປ່າໄມ້, ບໍລິມາດໄມ້, ຊະນິດພັນໄມ້ ແລະ ເຄື່ອງປ່າຂອງດົງ, ເສດຖະກິດ-ສັງຄົມ, ຮ່ອງຮອຍຂອງສັດປ່າ, ແຫຼ່ງທີ່ຢູ່ອາໄສຂອງສັດປ່າ ແລະ ຂໍ້ມູນທີ່ຈໍາເປັນ;
- ກໍານົດເປັນ ເຂດທີ່ສາມາດຊຸດຄົ້ນໄມ້ ທີ່ມີບໍລິມາດໄມ້ຂັ້ນໜ້າຕ່າງ ຊາວ (20) ຊັງຕີແມັດຂຶ້ນໄປ ເກີນ ຫົກສິບ (60) ແມັດກ່ອນຕໍ່ເຮັກຕາ, ເຂດພື້ນຜູ້ປ່າໄມ້ ທີ່ມີບໍລິມາດໄມ້ ລະຫວ່າງ ຊາວ ຫາ ຫົກສິບ (20-60) ແມັດກ່ອນຕໍ່ເຮັກຕາ, ເຂດປູກໄມ້ ແລະ ເຄື່ອງປ່າຂອງດົງ ເປັນສິນຄ້າ ໃນເຂດທີ່ດິນປ່າຊຸດໂຊມ ແລະ ປອກໄຫຼ້ນ ທີ່ມີຄວາມປົກຫຸ້ມຂອງຊັ້ນເຮືອນຍອດຕົ້ນໄມ້ ບໍ່ເກີນ ສິບ ສ່ວນຮ້ອຍ (10%) ແລະ ບໍລິມາດໄມ້ຕໍ່າກວ່າ ຊາວ (20) ແມັດກ່ອນຕໍ່ເຮັກຕາ, ເຂດອະນຸລັກ ແລະ ປົກປັກຮັກສາສິ່ງແວດລ້ອມ ທີ່ເປັນທີ່ດິນປ່າໄມ້ແຄມນໍ້າ, ເຂດຍອດນໍ້າ, ແຫຼ່ງນໍ້າ, ເຂດທີ່ມີຄວາມຄ້ອຍຊັນສູງ ສາມສິບຫ້າ (35) ອົງສາຂຶ້ນໄປ ແລະ ແຫຼ່ງທີ່ຢູ່ອາໄສຂອງສັດປ່າທີ່ຫາຍາກ ແລະ ໃກ້ຈະສູນພັນ;

- ປັບປຸງແຜນຈັດສັນ ໃນຮອບວຽນ ສິບຫ້າ (15) ປີ ຫຼື ສິ້ນສຸດການຊຸດຄົ້ນໄມ້.

3. ການສໍາຫຼວດກ່ອນການຊຸດຄົ້ນ

- ສຸ່ມຕົວຢ່າງ ຫົກ ສ່ວນຮ້ອຍ (6%) ຂຶ້ນໄປ ສໍາລັບຕົ້ນໄມ້ ທີ່ມີຂະໜາດວັດຮອບຕໍ່າກວ່າອະນຸຍາດຕັດປ່າຂຶ້ນໄປ ເພື່ອປະເມີນບໍລິມາດໄມ້ໃນການຄັດເລືອກຕົ້ນຕັດ;
- ເກັບກໍາ ແລະ ວິເຄາະ ຂໍ້ມູນ ກ່ຽວກັບ ຕົ້ນໄມ້ທັງໝົດ ທີ່ມີໜ້າຕ່າງ ຫ້າສິບ (50) ຊັງຕີແມັດ ຂຶ້ນໄປ ລວມທັງໄມ້ຂະໜາດວັດຮອບອະນຸຍາດຕັດປ່າ ແລະ ຈຸດທີ່ຕັ້ງຂອງຕົ້ນໄມ້;
- ສ້າງແຜນການຊຸດຄົ້ນໄມ້.

4. ການສໍາຫຼວດໝາຍຕົ້ນຕັດ

- ໝາຍຕົ້ນໄມ້ຖືກຄັດເລືອກທີ່ຈະຕັດ ໂດຍການແຕ້ມເບີຕົ້ນ, ແຕ້ມຈຸດຕັດໄມ້, ຕີກາຕົ້ນໄມ້ ແລະ ກຳນົດທິດລືມຂອງຕົ້ນໄມ້;
- ສ້າງແຜນທີ່ຈຸດທີ່ຕັ້ງຂອງຕົ້ນໄມ້ທີ່ໄດ້ໝາຍ;
- ກຳນົດເສັ້ນທາງລາກແກໄມ້.

5. ການສໍາຫຼວດຫຼັງການຂຸດຄົ້ນໄມ້

- ສໍາຫຼວດພາຍໃນ ທົກ (6) ເດືອນ ຫຼັງຈາກສໍາເລັດການຂຸດຄົ້ນໄມ້
- ສຸ່ມຕົວຢ່າງ ຢ່າງໜ້ອຍ ຫ້າສ່ວນຮ້ອຍ (5%);
- ເກັບກຳ ແລະ ວິເຄາະ ຂໍ້ມູນ ກ່ຽວກັບ ໄມ້ທີ່ຖືກຕັດ, ສິ່ງເສດເຫຼືອ ແລະ ສິ່ງອື່ນ;
- ປະເມີນຜົນກະທົບດ້ານທາງດ້ານຊັບພະຍາກອນປ່າໄມ້ ແລະ ສິ່ງແວດລ້ອມ.

ມາດຕາ 12 ການສໍາຫຼວດກຳນົດເຂດ ພື້ນຟູປ່າ, ປູກໄມ້ ແລະ ເຄື່ອງປ່າຂອງດົງ

ເຂດທີ່ສາມາດຝື້ນຟູປ່າ, ປູກໄມ້ ແລະ ເຄື່ອງປ່າຂອງດົງ ຕ້ອງແມ່ນ ທີ່ດິນປ່າຊຸດໂຊມ ຫຼື ທີ່ດິນປ່າປອກໂຫຼ້ນ ທີ່ມີເນື້ອທີ່ ຢ່າງໜ້ອຍ ສາມ (3) ເຮັກຕາ ຕໍ່ຕອນ, ໄລຍະຫ່າງ ລະຫວ່າງຕອນ ຫາ ຕອນ ບໍ່ເກີນ ຫ້າຮ້ອຍ (500) ແມັດ ມີບໍລິມາດໄມ້ ທີ່ມີຂະໜາດໜ້າຕ່າງ ສິບ (10) ຊັງຕີແມັດ ຂຶ້ນໄປ ບໍ່ເກີນ ຊາວ (20) ແມັດກ້ອນ ຕໍ່ເຮັກຕາຕໍ່ຕອນ ແລະ ຈຳນວນຕົ້ນໄມ້ ທີ່ມີໜ້າຕ່າງ ນ້ອຍກວ່າ ສິບ (10) ຊັງຕີແມັດ ບໍ່ເກີນ ໜຶ່ງ ພັນ (1.000) ຕົ້ນຕໍ່ເຮັກຕາຕໍ່ຕອນ ໂດຍປະຕິບັດ ດັ່ງນີ້:

1. ນຳໃຊ້ພາບຖ່າຍ ເພື່ອກຳນົດພື້ນທີ່ ທີ່ດິນປ່າຊຸດໂຊມ ຫຼື ທີ່ດິນປ່າປອກໂຫຼ້ນ ເບື້ອງຕົ້ນ;
2. ສຸ່ມຕົວຢ່າງ ຢ່າງໜ້ອຍ ໜຶ່ງສ່ວນຮ້ອຍ (1%) ຂອງເນື້ອທີ່ທັງໝົດ;
3. ສໍາຫຼວດເກັບກຳຂໍ້ມູນຂອບເຂດການນຳໃຊ້ທີ່ດິນປ່າໄມ້ທັງໝົດ;
4. ສໍາຫຼວດເກັບກຳຂໍ້ມູນ ຕົ້ນໄມ້, ເສດຖະກິດ-ສັງຄົມ ແລະ ຍິ່ງຍືນ ພື້ນທີ່ເຂດທີ່ສາມາດຝື້ນຟູປ່າ, ປູກໄມ້ ແລະ ເຄື່ອງປ່າຂອງດົງ;
5. ວິເຄາະ ແລະ ຍິ່ງຍືນ ຂໍ້ມູນ ເພື່ອກຳນົດພື້ນທີ່ ຝື້ນຟູປ່າ, ປູກໄມ້ ແລະ ເຄື່ອງປ່າຂອງດົງ ໂດຍການ ເຫັນດີເອກະພາບກັບອົງການປົກຄອງທ້ອງຖິ່ນ.

ມາດຕາ 13 ການສໍາຫຼວດປ່າໄມ້ ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງໂຄງລ່າງພື້ນຖານ

ການສໍາຫຼວດ ເພື່ອຂຸດຄົ້ນໄມ້ ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງໂຄງລ່າງພື້ນຖານ ແມ່ນ ການຂຶ້ນບັນຊີຕົ້ນໄມ້ທັງໝົດ ແລະ ປະເມີນ ທາງດ້ານ ຈຳນວນ, ບໍລິມາດໄມ້ ແລະ ປະລິມານການສະສົມກາກ ບອນປ່າໄມ້ ໂດຍປະຕິບັດ ດັ່ງນີ້:

1. ກຳນົດພື້ນທີ່ປ່າໄມ້ຕົວຈິງ ໃນປະຈຸບັນ ໂດຍນຳໃຊ້ພາບຖ່າຍ ເພື່ອສໍາຫຼວດເກັບກຳຂໍ້ມູນ;
2. ສໍາຫຼວດເກັບກຳຂໍ້ມູນຕົ້ນໄມ້ ໃນຂອບເຂດ ແລວທາງ, ແລວສາຍສົ່ງ, ບໍ່ແຮ່, ຈັດສັນພູມລຳເນົາ, ຊົນລະປະທານ, ພະລັງງານລົມ, ພະລັງງານແສງຕາເວັນ ແລະ ເຂດອື່ນ ໂດຍການສໍາຫຼວດເກັບກຳຂໍ້ມູນ ຕົ້ນໄມ້ ທັງໝົດທີ່ມີໜ້າຕ່າງແຕ່ ຊາວ (20) ຊັງຕີແມັດ ຂຶ້ນໄປ ແລະ ຕົ້ນໄມ້ ທີ່ມີໜ້າຕ່າງນ້ອຍກວ່າ ຊາວ ຫາ ຫ້າ (20-5) ຊັງຕີແມັດ ໂດຍສຸ່ມຕົວຢ່າງສໍາຫຼວດເກັບກຳຂໍ້ມູນ ໜຶ່ງສ່ວນຮ້ອຍ (1%) ຂອງເນື້ອທີ່ປ່າໄມ້ຕົວຈິງ;
3. ສໍາຫຼວດເກັບກຳຂໍ້ມູນຕົ້ນໄມ້ ໃນຂອບເຂດອ່າງຮັບນໍ້າ ແລະ ອ່າງເກັບນໍ້າ ໂດຍການສຸ່ມຕົວຢ່າງສໍາຫຼວດເກັບກຳຂໍ້ມູນ ບໍ່ເກີນ ສິບສ່ວນຮ້ອຍ (10%) ຂອງເນື້ອທີ່ປ່າໄມ້ຕົວຈິງ ເພື່ອເກັບກຳຂໍ້ມູນຕົ້ນໄມ້ ທີ່ມີຂັ້ນໜ້າຕ່າງ ຫ້າ (5) ຊັງຕີແມັດ ຂຶ້ນໄປ.

ມາດຕາ 14 ການສໍາຫຼວດເພື່ອຂຸດຄົ້ນເຄື່ອງປ່າຂອງດົງ

ການສໍາຫຼວດເພື່ອຂຸດຄົ້ນເຄື່ອງປ່າຂອງດົງ ແມ່ນ ວຽກງານທີ່ຕິດພັນກັບການສໍາຫຼວດເກັບກຳຂໍ້ມູນ ຕົ້ນໄມ້ ແລະ ການສໍາຫຼວດ ເພື່ອຂຸດຄົ້ນທີ່ມີລັກສະນະເຈາະຈົງຊະນິດພັນເຄື່ອງປ່າຂອງດົງໃນເຂດກໍ່ສ້າງໂຄງ

ລ່າງຟື້ນຖານ, ເຂດຫັນປ່ຽນທີ່ດິນປ່າໄມ້, ເຂດທີ່ລັດຈັດສັນໃຫ້ບ້ານນໍາໃຊ້, ເຂດທີ່ດິນຂອງບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ລັດມອບສິດໃຫ້ນໍາໃຊ້ທີ່ດິນ ໃຫ້ຢ່າງຖືກຕ້ອງຕາມກົດໝາຍ ໂດຍປະຕິບັດດັ່ງນີ້:

1. ກຳນົດຂອບເຂດ ແລະ ເນື້ອທີ່ ທີ່ມີເຄື່ອງປ່າຂອງດົງ ສໍາລັບການສໍາຫຼວດ ເພື່ອຊຸດຄົ້ນທີ່ມີລັກສະນະເຈາະຈົງຊະນິດພັນ;
2. ສຸ່ມຕົວຢ່າງສໍາຫຼວດເກັບກຳຂໍ້ມູນ ບໍ່ເກີນ ສິບສ່ວນຮ້ອຍ (10%) ຂອງເນື້ອທີ່;
3. ສໍາຫຼວດເກັບກຳ ແລະ ວິເຄາະ ຂໍ້ມູນ ກ່ຽວກັບ ຊະນິດພັນ, ຈຳນວນ ລຳ, ເສັ້ນ ແລະ ນໍ້າໜັກ.

ມາດຕາ 15 ການສໍາຫຼວດໄມ້ເພື່ອເປັນພະລັງງານ

ການສໍາຫຼວດໄມ້ເພື່ອເປັນພະລັງງານ ໃຫ້ດຳເນີນໃນ ເຂດບໍາຜະລິດທີ່ມີແຜນຈັດສັນ, ເຂດກໍ່ສ້າງໂຄງລ່າງຟື້ນຖານ, ເຂດຫັນປ່ຽນທີ່ດິນປ່າໄມ້, ເຂດທີ່ລັດຈັດສັນໃຫ້ບ້ານນໍາໃຊ້, ເຂດທີ່ດິນຂອງບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ລັດມອບສິດໃຫ້ນໍາໃຊ້ທີ່ດິນ ໃຫ້ຢ່າງຖືກຕ້ອງຕາມກົດໝາຍ ໂດຍປະຕິບັດດັ່ງນີ້:

1. ກຳນົດຂອບເຂດ ແລະ ເນື້ອທີ່;
2. ສຸ່ມຕົວຢ່າງສໍາຫຼວດເກັບກຳຂໍ້ມູນ ບໍ່ເກີນ ໜຶ່ງສ່ວນຮ້ອຍ (1%) ຂອງເນື້ອທີ່ທັງໝົດ;
3. ສໍາຫຼວດເກັບກຳ ແລະ ວິເຄາະ ຂໍ້ມູນ ກ່ຽວກັບ ຊະນິດພັນ, ຈຳນວນ ແລະ ບໍລິມາດ.

ມາດຕາ 16 ການສໍາຫຼວດ ການຈະເລີນເຕີບໂຕຂອງປ່າໄມ້

ການສໍາຫຼວດ ການຈະເລີນເຕີບໂຕຂອງປ່າໄມ້ ແມ່ນການປະເມີນຂໍ້ມູນ ຕົ້ນໄມ້ ຊະນິດພັນໄມ້, ໜ້າຕ້າງ, ລວງສູງ ໂດຍປະຕິບັດ ດັ່ງນີ້:

1. ກຳນົດຂອບເຂດ ແລະ ເນື້ອທີ່ ສໍາຫຼວດເກັບກຳຂໍ້ມູນ;
2. ກຳນົດ ຈຳນວນດອນຕົວຢ່າງຖາວອນ ຢ່າງໜ້ອຍ ສາມສິບ (30) ດອນ ຫຼື ອັດຕາສ່ວນການສໍາຫຼວດທີ່ເໝາະສົມ;
3. ສໍາຫຼວດເກັບກຳ ແລະ ວິເຄາະ ຂໍ້ມູນ ຊັບພະຍາກອນປ່າໄມ້ ໃຫ້ດຳເນີນໜຶ່ງຄັ້ງຕໍ່ປີ ໃນໄລຍະຢ່າງໜ້ອຍ ສີ່ (4) ປີ ຕໍ່ເນື່ອງກັນ.

ໝວດທີ 3

ເງື່ອນໄຂ ແລະ ຂັ້ນຕອນການສໍາຫຼວດປ່າໄມ້ ແລະ ທີ່ດິນປ່າໄມ້

ມາດຕາ 17 ເງື່ອນໄຂການສໍາຫຼວດປ່າໄມ້ ແລະ ທີ່ດິນປ່າໄມ້

ການສໍາຫຼວດປ່າໄມ້ ແລະ ທີ່ດິນປ່າໄມ້ ຕ້ອງມີເງື່ອນໄຂຄົບຖ້ວນ ດັ່ງນີ້:

1. ເປັນບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ຖືກຕ້ອງຕາມກົດໝາຍ;
2. ຈຸດທີ່ຕັ້ງ ແລະ ຂອບເຂດໂຄງການທີ່ຈະແຈ້ງ;
3. ມີແຜນກິດຈະກຳຂອງໂຄງການ;
4. ມີງົບປະມານ.

ມາດຕາ 18 ຂັ້ນຕອນການສໍາຫຼວດປ່າໄມ້ ແລະ ທີ່ດິນປ່າໄມ້

ການສໍາຫຼວດປ່າໄມ້ ແລະ ທີ່ດິນປ່າໄມ້ ໃຫ້ປະຕິບັດຕາມຂັ້ນຕອນ ດັ່ງນີ້:

1. ການສະເໜີ;
2. ການພິຈາລະນາ;
3. ການກະກຽມກ່ອນສໍາຫຼວດ;
4. ການດຳເນີນການສໍາຫຼວດ;

5. ການລາຍງານ ແລະ ຍິ່ງຍືນຜົນສໍາຫຼວດ.

ມາດຕາ 19 ການສະເໜີ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີເງື່ອນໄຂຄົບຖ້ວນຕາມທີ່ໄດ້ກຳນົດໄວ້ໃນມາດຕາ 17 ຂອງ ຂໍ້ຕົກລົງສະບັບນີ້ ມີຈຸດປະສົງສໍາຫຼວດປ່າໄມ້ປະເພດຕ່າງໆ ໃຫ້ຍືນຜົນສະເໜີຂໍອະນຸຍາດ ນໍາຂະແໜງການກະສິກໍາ ແລະ ປ່າໄມ້ ຕາມການແບ່ງຂັ້ນຄຸ້ມຄອງ ເພື່ອປະສານສົມທົບກັບອົງການປົກຄອງທ້ອງຖິ່ນທີ່ກ່ຽວຂ້ອງ ດໍາເນີນການສໍາຫຼວດ.

ເອກະສານປະກອບການສະເໜີຂໍອະນຸຍາດສໍາຫຼວດປ່າໄມ້ ມີ ດັ່ງນີ້:

1. ໜັງສືສະເໜີຂອງບຸກຄົນ, ນິຕິບຸກຄົນ ຫຼື ການຈັດຕັ້ງ ຫາຂະແໜງການກະສິກໍາ ແລະ ປ່າໄມ້;
2. ສັນຍາ ລະຫວ່າງ ລັດຖະບານ ກັບ ໂຄງການ ຫຼື ສັນຍາພັດທະນາໂຄງການ;
3. ສໍາເນົາ ໃບອະນຸຍາດລົງທຶນ (ທີ່ກ່ຽວຂ້ອງກັບກິດຈະການທີ່ຕົນຂໍສຶກສາ ຫຼື ພັດທະນາ);
4. ສໍາເນົາ ຜົນການສຶກສາເບື້ອງຕົ້ນ;
5. ສໍາເນົາ ສັນຍາ ເຊົ່າ ຫຼື ສໍາປະທານ (ຖ້າມີ).

ມາດຕາ 20 ການພິຈາລະນາ

ພາຍຫຼັງໄດ້ຮັບໜັງສືສະເໜີ ແລະ ເອກະສານຄົບຖ້ວນແລ້ວ ຂະແໜງການກະສິກໍາ ແລະ ປ່າໄມ້ ກວດກາຄວາມຖືກຕ້ອງ ຂອງເອກະສານ ແລະ ຂອບເຂດພື້ນທີ່ ໃສ່ກັບຖານຂໍ້ມູນປ່າໄມ້ແລ້ວ ຕ້ອງພິຈາລະນາ ອະນຸຍາດການສໍາຫຼວດປ່າໄມ້ ຫຼື ປະຕິເສດການອະນຸຍາດ ເມື່ອເຫັນວ່າ ເອກະສານບໍ່ຄົບຖ້ວນ ຫຼື ບໍ່ສອດຄ່ອງ ໂດຍແຈ້ງຕອບເປັນລາຍລັກອັກສອນໃຫ້ແກ່ຜູ້ສະເໜີ ຮັບຊາບ ພາຍໃນ ສິບຫ້າ (15) ວັນ ລັດຖະການ ນັບແຕ່ ວັນໄດ້ຮັບໜັງສືສະເໜີເປັນຕົ້ນໄປ.

ມາດຕາ 21 ການກະກຽມກ່ອນສໍາຫຼວດ

ພາຍຫຼັງໄດ້ຮັບອະນຸຍາດສໍາຫຼວດປ່າໄມ້ແລ້ວ ຂະແໜງການກະສິກໍາ ແລະ ປ່າໄມ້ ກະກຽມກ່ອນສໍາຫຼວດປ່າໄມ້ ແລະ ທີ່ດິນປ່າໄມ້ ຢ່າງຄົບຖ້ວນ ຄື: ວາງແຜນການສໍາຫຼວດເກັບກໍາຂໍ້ມູນ, ສ້າງແຜນງົບປະມານ, ຈຳນວນຜົນ, ເຄື່ອງມື, ພາຫະນະ ແລະ ຂໍ້ຕົກລົງແຕ່ງຕັ້ງພະນັກງານ.

ມາດຕາ 22 ການດໍາເນີນການສໍາຫຼວດ

ຂະແໜງການກະສິກໍາ ແລະ ປ່າໄມ້ ສົມທົບກັບ ອົງການປົກຄອງທ້ອງຖິ່ນທີ່ກ່ຽວຂ້ອງ ດໍາເນີນການສໍາຫຼວດປ່າໄມ້ ແລະ ທີ່ດິນປ່າໄມ້ ຕາມສິດ ແລະ ໜ້າທີ່ຂອງຕົນ ໂດຍປະຕິບັດຕາມຫຼັກການດ້ານວິຊາການໃນການສໍາຫຼວດປ່າໄມ້ແຕ່ລະປະເພດ ຕາມທີ່ໄດ້ກຳນົດໄວ້ໃນໝວດທີ 2 ຂອງຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 23 ການລາຍງານ ແລະ ຍິ່ງຍືນຜົນການສໍາຫຼວດ

ຄະນະທີມງານທີ່ໄດ້ຮັບການແຕ່ງຕັ້ງໃຫ້ດໍາເນີນການສໍາຫຼວດປ່າໄມ້ ເປັນຜູ້ລາຍງານຜົນການສໍາຫຼວດປ່າໄມ້ ແລະ ທີ່ດິນປ່າໄມ້ ຕໍ່ຂະແໜງການກະສິກໍາ ແລະ ປ່າໄມ້ ຕາມການແບ່ງຂັ້ນຄຸ້ມຄອງ ເພື່ອພິຈາລະນາ, ພ້ອມທັງຍິ່ງຍືນຜົນການສໍາຫຼວດປ່າໄມ້ ແລະ ທີ່ດິນປ່າໄມ້ ໃຫ້ແກ່ຜູ້ສະເໜີຮັບຊາບ ພາຍໃນ ສິບ (10) ວັນລັດຖະການ ນັບແຕ່ວັນໄດ້ຮັບບົດລາຍງານຜົນການສໍາຫຼວດປ່າໄມ້ ແລະ ທີ່ດິນປ່າໄມ້ເປັນຕົ້ນໄປ.

ໝວດທີ 4

ຂໍ້ຫ້າມ

ມາດຕາ 24 ຂໍ້ຫ້າມທົ່ວໄປ

ຫ້າມ ບຸກຄົນ, ນິຕິບຸກຄົນ ແລະ ການຈັດຕັ້ງ ມີພຶດຕິກຳ ດັ່ງນີ້:

1. ດໍາເນີນການສໍາຫຼວດ ປ່າໄມ້ ແລະ ທີ່ດິນປ່າໄມ້;

2. ຂັດຂວາງການເຄື່ອນໄຫວວຽກງານສໍາຫຼວດປ່າໄມ້ ແລະ ທີ່ດິນປ່າໄມ້;
3. ໃຫ້ສິນບິນແກ່ ພະນັກງານ ແລະ ເຈົ້າໜ້າທີ່;
4. ມີພຶດຕິກຳອື່ນທີ່ເປັນການລະເມີດ ກົດໝາຍ ແລະ ລະບຽບການ.

ມາດຕາ 25 ຂໍ້ຫ້າມ ສໍາລັບພະນັກງານ-ລັດຖະກອນ ແລະ ເຈົ້າໜ້າທີ່ທີ່ກ່ຽວຂ້ອງ

ຫ້າມ ສໍາລັບພະນັກງານ-ລັດຖະກອນ ແລະ ເຈົ້າໜ້າທີ່ທີ່ກ່ຽວຂ້ອງ ມີພຶດຕິກຳ ດັ່ງນີ້:

1. ສວຍໃຊ້ ອຳນາດ, ໜ້າທີ່ ແລະ ຕຳແໜ່ງ ເພື່ອຫາຜົນປະໂຫຍດສ່ວນຕົວ, ຄອບຄົວ, ຍາດພີ່ນ້ອງ ແລະ ພັກພວກຂອງຕົນ;
2. ຈັດຕັ້ງປະຕິບັດວຽກງານສໍາຫຼວດປ່າໄມ້ ໃນທີ່ດິນປ່າໄມ້ຂອງລັດ ໂດຍບໍ່ໄດ້ຮັບອະນຸຍາດ;
3. ທວງເອົາ, ຂໍເອົາ, ຮັບສິນບິນຈາກບຸກຄົນ, ນິຕິບຸກຄົນ ແລະ ການຈັດຕັ້ງຕ່າງໆ;
4. ປະຕິບັດໜ້າທີ່ດ້ວຍຄວາມປະໝາດ, ເລີ່ນເລີ້, ເມີນເສີຍ ແລະ ຂາດຄວາມຮັບຜິດຊອບ ຕໍ່ການປະຕິບັດໜ້າທີ່;
5. ກົດໝ່ວງ, ຖ່ວງດົງ ແລະ ປອມແປງ ເອກະສານ ແລະ ຂໍ້ມູນການສໍາຫຼວດ;
6. ເປີດເຜີຍ ຄວາມລັບຂອງລັດ ຫຼື ທາງລັດຖະການ ກ່ຽວກັບປ່າໄມ້;
7. ໃຊ້ຄວາມຮຸນແຮງ, ບັງຂັບ, ນາບຄູ່ ແລະ ນໍາໃຊ້ມາດຕະການອື່ນ ທີ່ບໍ່ຖືກຕ້ອງຕາມກົດໝາຍ;
8. ມີພຶດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ.

ໝວດທີ 5

ການຄຸ້ມຄອງ ແລະ ກວດກາ ວຽກງານສໍາຫຼວດປ່າໄມ້ ແລະ ທີ່ດິນປ່າໄມ້

ມາດຕາ 26 ການຄຸ້ມຄອງວຽກງານສໍາຫຼວດປ່າໄມ້ ແລະ ທີ່ດິນປ່າໄມ້

ກະຊວງກະສິກໍາ ແລະ ປ່າໄມ້ ເປັນຜູ້ຄຸ້ມຄອງວຽກງານສໍາຫຼວດປ່າໄມ້ ແລະ ທີ່ດິນປ່າໄມ້ ຢ່າງລວມສູນ ໂດຍມອບໃຫ້ກົມປ່າໄມ້ ເປັນຜູ້ຮັບຜິດຊອບໂດຍກົງ ແລະ ເປັນເຈົ້າການ ປະສານສົມທົບກັບພາກສ່ວນທີ່ກ່ຽວຂ້ອງ ທັງຂັ້ນສູນກາງ ແລະ ທ້ອງຖິ່ນ.

ການຈັດຕັ້ງທີ່ຮັບຜິດຊອບ ວຽກງານສໍາຫຼວດປ່າໄມ້ ປະກອບມີ:

1. ຂັ້ນສູນກາງ ແມ່ນ ກົມປ່າໄມ້, ກະຊວງກະສິກໍາ ແລະ ປ່າໄມ້;
2. ຂັ້ນແຂວງ ແມ່ນ ພະແນກກະສິກໍາ ແລະ ປ່າໄມ້;
3. ຂັ້ນເມືອງ ແມ່ນ ຫ້ອງການກະສິກໍາ ແລະ ປ່າໄມ້.

ມາດຕາ 27 ສິດ ແລະ ໜ້າທີ່ ຂອງກົມປ່າໄມ້

ໃນການສໍາຫຼວດປ່າໄມ້ ແລະ ທີ່ດິນປ່າໄມ້ ກົມປ່າໄມ້ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ແລະ ສ້າງລະບຽບການ ກ່ຽວກັບ ວຽກງານສໍາຫຼວດປ່າໄມ້;
2. ຜັນຂະຫຍາຍວຽກງານສໍາຫຼວດປ່າໄມ້ ເປັນແຜນການ, ແຜນງານ, ໂຄງການ ແລະ ຈັດຕັ້ງປະຕິບັດ;
3. ໂຄສະນາ ເຜີຍແຜ່ ແລະ ຝຶກອົບຮົມ ກ່ຽວກັບ ວຽກງານສໍາຫຼວດປ່າໄມ້;
4. ຄຸ້ມຄອງ, ຕິດຕາມ ແລະ ກວດກາ ການສໍາຫຼວດປ່າໄມ້;
5. ສໍາຫຼວດ ຄວາມປົກຫຸ້ມປ່າໄມ້;
6. ສໍາຫຼວດ ປ່າໄມ້ແຫ່ງຊາດ;
7. ສໍາຫຼວດກຳນົດໝາຍຂອບເຂດ ແລະ ສໍາຫຼວດຈັດສັນ ປ່າປ້ອງກັນແຫ່ງຊາດ, ປ່າສະຫງວນແຫ່ງຊາດ ແລະ ປ່າຜະລິດ;
8. ການສໍາຫຼວດກຳນົດເຂດ ພື້ນຝູປ່າ, ປູກໄມ້ ແລະ ເຄື່ອງປ່າຂອງດົງ, ການສໍາຫຼວດປ່າໄມ້ ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງພື້ນຖານໂຄງລ່າງ, ສໍາຫຼວດ ເພື່ອຊຸດຄົ້ນເຄື່ອງປ່າຂອງດົງ ແລະ ສໍາຫຼວດໄມ້ ເພື່ອເປັນຜະລັງງານ ໃນເນື້ອທີ່ ແຕ່ໜຶ່ງຮ້ອຍ (100) ເຮັກຕາ ຂຶ້ນໄປ ຕໍ່ໜຶ່ງກິດຈະການ;

9. ການສໍາຫຼວດການຈະເລີນເຕີບໂຕຂອງປ່າໄມ້;
10. ຝຶກລະນາ ຮັບຮອງ ຫຼື ຍົກເລີກ ການສໍາຫຼວດປ່າໄມ້;
11. ສັງລວມ ຂໍ້ມູນ ຜົນຂອງການສໍາຫຼວດປ່າໄມ້;
12. ສະຫຼຸບ ແລະ ລາຍງານຜົນການສໍາຫຼວດປ່າໄມ້ ໃຫ້ກະຊວງກະສິກໍາ ແລະ ປ່າໄມ້;
13. ສ້າງ, ບຳລຸງ, ຍົກລະດັບ ແລະ ນຳໃຊ້ ບຸກຄະລາກອນ ທີ່ຮັບຜິດຊອບວຽກງານສໍາຫຼວດປ່າໄມ້;
14. ປະສານສົມທົບກັບ ພະແນກກະສິກໍາ ແລະ ປ່າໄມ້ ຂັ້ນແຂວງ, ຫ້ອງການກະສິກໍາ ແລະ ປ່າໄມ້ ຂັ້ນເມືອງ ແລະ ພາກສ່ວນທີ່ກ່ຽວຂ້ອງ ລົງສໍາຫຼວດປ່າໄມ້ ແລະ ທີ່ດິນປ່າໄມ້;
15. ພົວພັນ ແລະ ຮ່ວມມື ກັບຕ່າງປະເທດ, ພາກພື້ນ ແລະ ສາກົນ ກ່ຽວກັບການສໍາຫຼວດປ່າໄມ້;
16. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນ ກົດໝາຍ ແລະ ລະບຽບການ.

ມາດຕາ 28 ສິດ ແລະ ໜ້າທີ່ ຂອງພະແນກກະສິກໍາ ແລະ ປ່າໄມ້ ຂັ້ນແຂວງ

ໃນການສໍາຫຼວດປ່າໄມ້ ແລະ ທີ່ດິນປ່າໄມ້ ພະແນກກະສິກໍາ ແລະ ປ່າໄມ້ ຂັ້ນແຂວງ ມີສິດ ແລະ ໜ້າທີ່ ດັ່ງນີ້:

1. ສະເໜີ ແລະ ຈັດຕັ້ງປະຕິບັດ ລະບຽບການ ກ່ຽວກັບ ວຽກງານສໍາຫຼວດປ່າໄມ້;
2. ເຂົ້າຮ່ວມ ການໂຄສະນາ ເຜີຍແຜ່ ແລະ ຝຶກອົບຮົມ ກ່ຽວກັບ ວຽກງານສໍາຫຼວດປ່າໄມ້;
3. ຄຸ້ມຄອງ, ຕິດຕາມ ແລະ ກວດກາ ການສໍາຫຼວດປ່າໄມ້;
4. ສໍາຫຼວດ ປ່າປ້ອງກັນ ແລະ ປ່າສະຫງວນ ລະດັບແຂວງ;
5. ສໍາຫຼວດກ່ອນການຂຸດຄົ້ນ, ສໍາຫຼວດໝາຍຕົ້ນຕັດ ແລະ ສໍາຫຼວດຫຼັງການຂຸດຄົ້ນໄມ້ ໃນເຂດປ່າຜະລິດ;
6. ການສໍາຫຼວດກຳນົດເຂດ ພື້ນຝຸປ່າ, ປຸກໄມ້ ແລະ ເຄື່ອງປ່າຂອງດົງ, ການສໍາຫຼວດປ່າໄມ້ ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງພື້ນຖານໂຄງລ່າງ, ສໍາຫຼວດ ເພື່ອຂຸດຄົ້ນເຄື່ອງປ່າຂອງດົງ ແລະ ສໍາຫຼວດໄມ້ ເພື່ອເປັນພະລັງງານ ໃນເນື້ອທີ່ແຕ່ ສາມສິບ ຫາ ຕໍ່າກວ່າໜຶ່ງຮ້ອຍ (30-100) ເຮັກຕາ ຕໍ່ໜຶ່ງກິດຈະການ;
7. ມີສ່ວນຮ່ວມ ແລະ ຍິ່ງຍືນ ຮັບຮອງຜົນການສໍາຫຼວດປ່າໄມ້;
8. ສ້າງ, ບຳລຸງ, ຍົກລະດັບ ແລະ ນຳໃຊ້ ບຸກຄະລາກອນ ທີ່ຮັບຜິດຊອບວຽກງານສໍາຫຼວດປ່າໄມ້;
9. ສະໜອງ ຂໍ້ມູນ ຜົນການສໍາຫຼວດປ່າໄມ້, ຂອບເຂດ, ທີ່ຕັ້ງ ແລະ ເອກະສານທີ່ກ່ຽວຂ້ອງ ໃຫ້ກົມປ່າໄມ້ (ສູນຂໍ້ມູນຂ່າວສານປ່າໄມ້);
10. ພົວພັນ ແລະ ຮ່ວມມື ກັບຕ່າງປະເທດ ກ່ຽວກັບ ການສໍາຫຼວດປ່າໄມ້;
11. ສະຫຼຸບ ແລະ ລາຍງານຜົນການສໍາຫຼວດປ່າໄມ້ ໃຫ້ກະຊວງກະສິກໍາ ແລະ ປ່າໄມ້ ແລະ ອົງການປົກຄອງ ຂັ້ນແຂວງ;
12. ນຳໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນ ກົດໝາຍ ແລະ ລະບຽບການ.

ມາດຕາ 29 ສິດ ແລະ ໜ້າທີ່ ຂອງຫ້ອງການກະສິກໍາ ແລະ ປ່າໄມ້ ຂັ້ນເມືອງ

ໃນການສໍາຫຼວດປ່າໄມ້ ແລະ ທີ່ດິນປ່າໄມ້ ຫ້ອງການກະສິກໍາ ແລະ ປ່າໄມ້ ຂັ້ນເມືອງ ມີສິດ ແລະ ໜ້າທີ່ ດັ່ງນີ້:

1. ສະເໜີ ແລະ ຈັດຕັ້ງປະຕິບັດ ລະບຽບການ ກ່ຽວກັບ ວຽກງານສໍາຫຼວດປ່າໄມ້;
2. ເຂົ້າຮ່ວມ ການໂຄສະນາ ເຜີຍແຜ່ ແລະ ຝຶກອົບຮົມ ກ່ຽວກັບ ວຽກງານສໍາຫຼວດປ່າໄມ້;
3. ສໍາຫຼວດ ປ່າປ້ອງກັນ ແລະ ປ່າສະຫງວນ ລະດັບ ເມືອງ ແລະ ບ້ານ;
4. ສໍາຫຼວດກຳນົດເຂດ ພື້ນຝຸປ່າ, ປຸກໄມ້ ແລະ ເຄື່ອງປ່າຂອງດົງ, ການສໍາຫຼວດປ່າໄມ້ ເຂດຫັນປ່ຽນທີ່ດິນປ່າໄມ້ ແລະ ເຂດກໍ່ສ້າງພື້ນຖານໂຄງລ່າງ, ສໍາຫຼວດ ເພື່ອຂຸດຄົ້ນເຄື່ອງປ່າຂອງດົງ ແລະ ສໍາຫຼວດໄມ້ ເພື່ອເປັນພະລັງງານ ໃນເນື້ອທີ່ຕໍ່າກວ່າ ສາມສິບ (<30) ເຮັກຕາ ຕໍ່ໜຶ່ງກິດຈະການ;
5. ມີສ່ວນຮ່ວມ ແລະ ຍິ່ງຍືນ ຜົນການສໍາຫຼວດປ່າໄມ້;
6. ສະເໜີ ສ້າງ, ບຳລຸງ, ຍົກລະດັບ ແລະ ນຳໃຊ້ບຸກຄະລາກອນ ທີ່ຮັບຜິດຊອບວຽກງານສໍາຫຼວດປ່າໄມ້;

7. ສະໜອງ ຂໍ້ມູນ ຜົນການສໍາຫຼວດປ່າໄມ້, ຂອບເຂດ, ທີ່ຕັ້ງ ແລະ ເອກະສານທີ່ກ່ຽວຂ້ອງ ໃຫ້ພະແນກກະສິກໍາ ແລະ ປ່າໄມ້ ຂັ້ນແຂວງ ແລະ ອົງການປົກຄອງ ຂັ້ນເມືອງ;
8. ຮ່ວມມື ກັບຕ່າງປະເທດ ກ່ຽວກັບ ການສໍາຫຼວດປ່າໄມ້;
9. ສະຫຼຸບ ແລະ ລາຍງານຜົນການສໍາຫຼວດປ່າໄມ້ ໃຫ້ພະແນກກະສິກໍາ ແລະ ປ່າໄມ້ ຂັ້ນແຂວງ ແລະ ອົງການປົກຄອງ ຂັ້ນເມືອງ;
10. ນໍາໃຊ້ ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກໍານົດໄວ້ໃນ ກົດໝາຍ ແລະ ລະບຽບການ.

ມາດຕາ 30 ການຕິດຕາມ ກວດກາວຽກງານສໍາຫຼວດປ່າໄມ້

ການຕິດຕາມ ກວດກາ ວຽກງານສໍາຫຼວດປ່າໄມ້ ແມ່ນ ການຕິດຕາມ ກວດກາ ການຈັດຕັ້ງປະຕິບັດ ວຽກງານສໍາຫຼວດປ່າໄມ້ ແລະ ທີ່ດິນປ່າໄມ້ ເປັນຕົ້ນ ຈຸດທີ່ຕັ້ງ, ຂອບເຂດ, ເຕັກນິກດ້ານວິຊາການ, ການມີສ່ວນຮ່ວມໃນການສໍາຫຼວດ, ຂໍ້ມູນຜົນການສໍາຫຼວດ, ປະເພດການນໍາໃຊ້ທີ່ດິນ ແລະ ປ່າໄມ້. ສໍາລັບ ການຕິດຕາມ ກວດກາ ໃຫ້ຈັດຕັ້ງປະຕິບັດ ພາຍຫຼັງທີ່ມີມາດຕະການດໍາເນີນໄດ້ ປະມານ ເຈັດສິບສ່ວນຮ້ອຍ (70%).

ໝວດທີ 6

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 31 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນ ໃນການຈັດຕັ້ງປະຕິບັດວຽກງານສໍາຫຼວດປ່າໄມ້ ແລະ ເຮັດໃຫ້ການຊົມໃຊ້ ຊັບພະຍາກອນປ່າໄມ້ ແລະ ທີ່ດິນປ່າໄມ້ ຖືກຕ້ອງຕາມຫຼັກວິຊາການ ແມ່ນຈະໄດ້ຮັບການຍ້ອງຍໍ ແລະ ນະໂຍບາຍຕ່າງໆ ຕາມຄວາມເໝາະສົມ.

ມາດຕາ 32 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດຕໍ່ຂໍ້ຕົກລົງສະບັບນີ້ ຈະຖືກສຶກສາອົບຮົມ, ປັບໃໝ, ໃຊ້ແທນຄ່າເສຍຫາຍທາງແຝງ ຫຼື ລົງໂທດທາງອາຍາ ຕາມກົດໝາຍ ແລ້ວແຕ່ກໍລະນີເປົ່າ ຫຼື ໜັກ.

ໝວດທີ 7

ບົດບັນຍັດສຸດທ້າຍ

ມາດຕາ 33 ການຈັດຕັ້ງປະຕິບັດ

ມອບໃຫ້ ກົມປ່າໄມ້, ກະຊວງກະສິກໍາ ແລະ ປ່າໄມ້ ເປັນເຈົ້າການປະສານສົມທົບກັບພາກສ່ວນທີ່ກ່ຽວຂ້ອງ ທັງສູນກາງ ແລະ ທ້ອງຖິ່ນ ເຜີຍແຜ່, ແນະນໍາ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ໄດ້ຮັບຜົນດີ.

ມາດຕາ 34 ຜົນສັກສິດ

ຂໍ້ຕົກລົງ ສະບັບນີ້ ມີຜົນສັກສິດ ນັບແຕ່ວັນທີ 01 ຕຸລາ 2024 ເປັນຕົ້ນໄປ.

ຂໍ້ຕົກລົງສະບັບນີ້ ປ່ຽນແທນ ຂໍ້ຕົກລົງ ວ່າດ້ວຍລະບຽບການສໍາຫຼວດປ່າໄມ້ ສະບັບເລກທີ 0108/ກປ. 2005, ລົງວັນທີ 20 ເມສາ 2005



ລັດຖະມົນຕີ



